



नेपाल राजपत्र

नेपाल सरकारद्वारा प्रकाशित

खण्ड ५६) काठमाडौं, चैत्र १६ गते, २०६३ साल (अतिरिक्तांक ६७)

भाग ५

निर्वाचन आयोगको सूचना

निर्वाचन प्रयोजनको लागि दल दर्ता सम्बन्धमा

निर्वाचन आयोग ऐन, २०६३ को दफा १९ को उपदफा (१) ले दिएको अधिकार प्रयोग गरी निर्वाचन आयोगले यो सूचना प्रकाशन गरेको छ ।

१. नेपालको अन्तरिम संविधान, २०६३ को धारा १४२ बमोजिम निर्वाचन प्रयोजनको लागि निर्वाचन आयोगबाट मान्यता प्राप्त गर्न चाहने प्रत्येक राजनैतिक दलले निर्वाचन आयोगद्वारा निर्धारण गरिएको कार्यविधि पूरा गरी यस आयोगमा आफ्नो दल दर्ता गराउनु पर्ने व्यवस्था भएको हुनाले संविधान सभा सदस्यको लागि हुने निर्वाचनको प्रयोजनको लागि मान्यता प्राप्त गर्न चाहने प्रत्येक राजनैतिक दलले वि.सं. २०६४ बैशाख १४ गते सम्ममा देहाय बमोजिमको कार्यविधि पूरा गरी कान्तिपथ, काठमाडौं स्थित यस आयोगमा निवेदन दिनु पर्नेछ । निवेदनको ढाँचा राजनैतिक दल दर्ता (निर्वाचन प्रयोजन) नियमावली, २०६३ को अनुसूची-१ मा तोकिए बमोजिम हुनेछ ।

२. यो सूचना बमोजिम दर्ताको लागि निवेदन दिने प्रत्येक राजनैतिक दलले यस सूचनामा उल्लिखित अन्य कुराहरुको अतिरिक्त नेपालको अन्तरिम संविधान, २०६३ को धारा १४२ को उपधारा (२) बमोजिम देहायका विवरण खुलाउनु पर्नेछ :-

आधिकारिकता मुद्रण विभागबाट प्रमाणित गरिएपछि मात्र लागू हुनेछ।

खण्ड ५६ अतिरिक्तांक ६७ नेपाल राजपत्र भाग ५ मिति २०६३।१२।१६

- (क) राजनैतिक दलको नाम र सो दलको प्रधान कार्यालयको ठेगाना,
- (ख) राजनैतिक दलको केन्द्रीय कार्यकारिणी समिति वा सो सरहको केन्द्रीय स्तरको समितिका सदस्य तथा अन्य पदाधिकारीको नाम र ठेगाना,
- (ग) राजनैतिक दलको आयश्रोतको कोष र सो जुटाउने श्रोतको विवरण ।

३. दर्ताको लागि निवेदन दिने राजनैतिक दलले नेपालको अन्तरिम संविधान, २०६३ को धारा १४२ को उपधारा (३) द्वारा निर्धारित देहायका शर्तहरू पूरा गरेको वा पूरा गर्ने कबोल गर्नु पर्नेछ :-

- (क) विधान वा नियमावलीमा भएको लोकतान्त्रिक व्यवस्था वा विधान वा नियमावलीमा गर्ने लोकतान्त्रिक व्यवस्था,
- (ख) विधान वा नियमावलीमा कम्तीमा पाँच वर्षमा एक पटक सो दलका प्रत्येक तहका पदाधिकारीहरूको निर्वाचन हुने व्यवस्था,
- (ग) विभिन्न स्तरका कार्यकारिणी समितिमा महिला, दलित लगायत उपेक्षित र उत्पीडित क्षेत्रका सदस्यहरू समेत रहने समावेशी व्यवस्था,
- (घ) दलको विधानमा दलका सदस्यहरूलाई अनुशासित तुल्याउने प्रभावकारी व्यवस्था ।

४. दर्ताको लागि निवेदन दिँदा राजनैतिक दलले देहायका विवरणहरू संलग्न गर्नु पर्नेछ :-

- (क) विधान ।
- (ख) घोषणापत्र ।
- (ग) नियमावली ।

खण्ड ५६ अतिरिक्तांक ६७ नेपाल राजपत्र भाग ५ मिति २०६३।१२।१६

(घ) भण्डा ।

(ङ) चिन्ह ।

(च) केन्द्रीय कार्यकारिणी समिति वा सो सरहको केन्द्रीय स्तरको समितिका पदाधिकारीहरुको नेपाली नागरिकताको प्रमाणपत्रको छाँयाप्रति ।

(छ) अन्तरिम व्यवस्थापिका-संसदमा प्रतिनिधित्व गरेको भए सो प्रमाणित हुने लिखत ।

(ज) केन्द्रीय कार्यकारिणी समिति वा सो सरहको समितिको सभापति वा महामन्त्री वा सो सरहका पदाधिकारीले राजनैतिक दल दर्ता गर्न निवेदन दिने व्यक्तिलाई दिएको अधिकार पत्र ।

५. निवेदन दिने राजनैतिक दल मध्ये अन्तरिम व्यवस्थापिका-संसदमा प्रतिनिधित्व गर्ने दलहरु बाहेक अन्य राजनैतिक दलहरुले कम्तीमा दश हजार मतदाताहरुको समर्थन सहितको हस्ताक्षरयुक्त निवेदन पेश गर्नु पर्नेछ ।

६. कुनै राजनैतिक दलको सदस्यता प्राप्त गर्न केवल धर्म, जात, जाति, भाषा वा लिङ्गको आधारमा नेपाली नागरिक उपर भेदभावपूर्ण बन्देज लगाइएको वा कुनै राजनैतिक दलको नाम, उद्देश्य, चिन्ह वा भण्डा मुलुकको धार्मिक वा साम्प्रदायिक एकतालाई खलल पार्ने वा मुलुकलाई विखण्डित गर्ने प्रकृतिको वा त्यस्तो दलको विधान वा नियमावलीमा निर्दलीय वा एकदलीय व्यवस्था सम्बर्धन र संरक्षण गर्ने उद्देश्य रहेछ भने नेपालको अन्तरिम संविधान, २०६३ को धारा १४२ को उपधारा (४) बमोजिम यस आयोगले त्यस्तो राजनैतिक दललाई दर्ता गर्ने छैन ।

खण्ड ५६ अतिरिक्तांक ६७ नेपाल राजपत्र भाग ५ मिति २०६३।१२।१६

७. निर्वाचन प्रयोजनको लागि यस आयोगबाट मान्यता प्राप्त गर्न चाहने प्रत्येक राजनैतिक दलले यस आयोगद्वारा निर्धारण गरिएको कार्यविधि पूरा गरी यस आयोगमा दर्ता गराउनु पर्नेछ । यस आयोगबाट निर्धारण गरिएको म्याद भित्र दर्ताको लागि निवेदन नदिने राजनैतिक दललाई निर्वाचन प्रयोजनको लागि मान्यता दिइने छैन । यस अघि निर्वाचन प्रयोजनको लागि यस आयोगमा दर्ता भएका राजनैतिक दलहरूले सो म्याद भित्र दर्ता नगरेमा त्यस्तो राजनैतिक दलहरूको नाम यस आयोगको सूचीबाट हटाइनेछ ।

८. निर्वाचन प्रयोजनको लागि यस आयोगबाट मान्यता प्राप्त गर्न यस आयोगमा राजनैतिक दल दर्ता नगराएमा त्यस्तो दलले दलको हैसियतमा निर्वाचनमा भाग लिन पाउने छैन ।

यस सम्बन्धी विस्तृत जानकारीको लागि यस आयोगमा सम्पर्क राख्नु हुन वा आयोगको वेब-साइट www.election-commission.org.np हेर्नु हुन अनुरोध गरिन्छ ।

आज्ञाले,

सुशील जंग बहादुर राणा
का. मु. सचिव